


Рэзалюцыя дэмакратычных сілаў Беларусі
да Канферэнцыі Новая Беларусь 2025

Па пытаннях бяспекі Беларусі



Грунтуючыся на артыкуле 18 Канстытуцыі Рэспублікі Беларусь 1994 года, дзе замацоўваецца нейтральны статус Рэспублікі Беларусь, якая не імкнецца да ядзернай зброі і не з’яўляецца пагрозай для іншых дзяржаваў;

Канстатуючы, што пасля фальсіфікацыі вынікаў выбараў 2020 года рэжым Аляксандра Лукашэнкі страціў як легітымнасць, так і легальнасць, і захоўвае кантроль над тэрыторыяй Беларусі дзякуючы рэпрэсіям, унутранаму тэрору і знешняй падтрымцы з боку Расійскай Федэрацыі;

Прымаючы пад увагу рэзалюцыю «Аб прызнанні інтэрвенцыі Расійскай Федэрацыі ў Рэспубліку Беларусь і ўсталяванні гібрыднай формы акупацыі», прынятую 26 лютага 2025 года Каардынацыйнай радай III склікання¹;

Адзначаючы, што з 24 лютага 2022 года Беларусь фактычна страціла палітычную суб’ектнасць і знаходзіцца ў стане гібрыднай акупацыі з боку Расіі, якая выкарыстоўвае тэрыторыю Беларусі для агрэсіі супраць Украіны, Падкрэсліваючы, што ў Беларусі страчаны кантроль над уласнай бяспекай, уключаючы ваенны кантроль тэрыторыі, добраахвотнасць удзелу ў вайсковых палітычных альянсах і бяспечную інфармацыйную прастору, замест чаго ў Беларусі прысутнічаюць замежныя войскі, магчымае размяшчэнне ядзернай зброі, а таксама бескантрольнае ўздзеянне расійскай прапаганды;

Канстатуючы, што ўдзел Беларусі ў АДКБ, Саюзнай дзяржаве з Расіяй і іншых прамаскоўскіх утварэннях з’яўляецца пагрозай для краіны, а не гарантам яе бяспекі;

Прымаючы пад увагу шматлікія рызыкі ў сферы не толькі канвенцыйнай бяспекі, але таксама бяспекі інфармацыйнай, культурнай, эканамічнай, міграцыйнай, энергетычнай і моладзевай, прааналізаваныя ў “Red Paper: EU–Belarus Security Framework 2025”²;

Мы, дэмакратычныя сілы Беларусі, Пацвярджаем, што галоўная мэта бяспекі Беларусі – аднаўленне і забеспячэнне поўнага ваеннага, палітычнага і інфармацыйнага суверэнітэту краіны на аснове дэмакратыі, вяршэнства права і мірных адносін з суседзямі.

Выступаем за:

- вывад замежных войскаў і недапушчальнасць размяшчэння ядзернай зброі на тэрыторыі Беларусі;
- выхад Беларусі з АДКБ і Саюзнай дзяржавы з выкананнем усіх працэдураў;

1 https://t.me/rada_vision/4084

2 <https://tsikhanouskaya.org/en/news/red-paper-what-needs-to-be-known-about-belarus-here-and-now.html>

- перагляд ваеннай дактрыны з фокусам на абарону міжнародна прызнанай тэрыторыі Беларусі і мірную знешнюю палітыку;
- дэмантаж прапагандысцкіх сетак і іншыя захады ў падтрымку інфармацыйнай бяспекі, у тым ліку падтрымку незалежных СМІ;
- поўнае вяртанне Беларусі ў міжнародна-прававое поле і ўключэнне ў еўрапейскую сістэму калектыўнай бяспекі па факце выканання ўнутраных зменаў для адпаведнасці крытэрыям партнёрскіх краінаў.

Папярэджваем, што далейшая залежнасць ад Расіі нясе пагрозу страты дзяржаўнасці і паглыблення міжнароднай ізаляцыі.

Заклікаем міжнародную супольнасць падтрымліваць пазіцыю дэмакратычных сілаў Беларусі як легітымных прадстаўнікоў беларускага народа і прызнаваць грамадзянаў Беларусі не як саўдзельнікаў, а як ахвяраў геапалітычнай агрэсіі Расіі.

Заклікаем міжнародную супольнасць:

- падтрымліваць працу дэмакратычнай супольнасці над бяспечнымі сцэнарыямі пераходу да дэмакратыі;
- аказваць уплыў на рэжымы ў Мінску і Маскве з мэтай выхаду Беларусі з вайскова-палітычнай арбіты Расіі;
- прыняць да ўвагі і ўключыць у сваю працу рэкамендацыі, выпрацаваныя экспертамі ў “Red Paper: EU–Belarus Security Framework 2025”, кіравацца імі пры распрацоўцы падыходаў і палітык па бяспецы адносна Беларусі;
- вызначыць магчымыя фарматы ўдзелу Беларусі ў рэгіянальных бяспекавых платформах.

Лічым неабходным:

- распрацаваць новую архітэктuru бяспекі Беларусі з гарантыямі грамадзянскага кантролю над сілавымі структурамі;
- юрыдычна замацаваць забарону на размяшчэнне замежных вайсковых аб’ектаў на тэрыторыі Беларусі без народнага мандата.

Заклікаем усе беларускія і міжнародныя дэмакратычныя сілы аб’яднаць высілкі дзеля:

- распрацоўкі дарожнай карты бяспечнага выхаду з гібрыднай акупацыі;
- пераходу да дэмакратыі;
- стварэння мірнай і еўрапейскай Беларусі, якая гарантуе бяспеку не толькі сваім грамадзянам, але і ўсяму рэгіёну.

Выказваем удзячнасць прадстаўніцтвам дэмакратычнага руху, а таксама партнёрскім краінам, якія ўжо падтрымліваюць нашу мэту зрабіць Беларусь бяспечнай, дэмакратычнай і незалежнай.

Перакананыя, што Беларусь можа быць бяспечнай толькі ў рэгіянальнай і еўрапейскай сістэме бяспекі, з дэмакратычнымі інстытутамі, каб садзейнічаць бяспецы ў рэгіёне.